


Палітычная рэзалюцыя Дэмакратычных сілаў Беларусі да канферэнцыі «Новая Беларусь»



Грунтуючыся на артыкулах 1 і 3 Канстытуцыі Рэспублікі Беларусь 1994 года, паводле якіх Беларусь з’яўляецца ўнітарнай дэмакратычнай сацыяльнай прававой дзяржавай, дзе адзінай крыніцай дзяржаўнай улады і носьбітам суверэнітэту з’яўляецца народ;

Канстатуючы, што грамадзяне і грамадзянкі Беларусі пазбаўленыя рэальнага права выбару, і фактычна ўлада ў Беларусі захопленая групай асобаў, якая не служыць грамадству і арганізуе супраць яго рэпрэсіі;

Канстатуючы, што ў 2020 годзе сотні тысячаў грамадзянаў Беларусі выйшлі па ўсёй краіне на масавыя акцыі пратэсту супраць фальсіфікацыі вынікаў выбараў і падтрымалі тры асноўныя патрабаванні: спыніць рэпрэсіі, вызваліць палітычных вязняў і правесці новыя дэмакратычныя выбары, якія да сённяшняга дня не выкананыя;

Падтрымліваючы самаарганізацыю беларускага грамадства як сістэму супрацоўніцтва палітычных інстытутаў (Аб’яднанага пераходнага кабінета, Офіса Святланы Ціханоўскай і Каардынацыйнай рады), палітычных партыяў, няўрадавых, праваабарончых і дыяспаральных арганізацыяў, грамадзянскіх ініцыятываў, добраахвотнікаў і добраахвотніц, незалежных медыя, блогераў і блогерак і актыўных грамадзянаў і грамадзянак дзеля таго, каб вярнуць дзяржаву народу;

Мы, прадстаўнікі і прадстаўніцы Дэмакратычных сілаў Беларусі,

Пацвярджаем, што нашымі агульнымі мэтамі з’яўляюцца захаванне незалежнасці Беларусі і пераход нашай краіны да ўстойлівай дэмакратыі ў адпаведнасці з артыкуламі 1 і 3 Канстытуцыі Рэспублікі Беларусь;

Рашуча выступаем супраць саўдзелу кіруючага ў Беларусі рэжыму ў ганебнай агрэсіі Расіі супраць Украіны насуперак нацыянальным інтарэсам і Канстытуцыі Беларусі, заяўляем пра сваю падтрымку справядлівай барацьбы Украіны за сваю незалежнасць, у тым ліку сіламі беларускіх добраахвотнікаў і добраахвотніц, якія бароняць Украіну, і пра неабходнасць прыцягнення вінаватых да адказнасці за агрэсію;

Патрабуем спыніць палітычныя рэпрэсіі ў Беларусі, вызваліць палітычных зняволеных і правесці новыя свабодныя і справядлівыя выбары ўсіх органаў улады;

Прапануем вывесці Беларусь з палітычнага крызісу шляхам правядзення нацыянальнага дыялогу, вынікам якога было б нацыянальнае прымірэнне, спыненне рэпрэсіяў і вызваленне палітычных зняволеных і правядзенне свабодных і справядлівых выбараў дзеля аднаўлення даверу народа да ўлады і спынення палітычнага канфлікту ў краіне; прапанова правядзення перамоваў была сфармуляваная яшчэ ў 2020 годзе, і за яе прагаласавала больш за 780 тысячаў беларусаў і беларусак;

Вітаем пачатак працэсу вызвалення палітычных зняволеных, аднак, лічым такія крокі недастатковымі ва ўмовах працягу палітычных рэпрэсіяў і прымусовых дэпартацыяў з краіны;

Выказваем удзячнасць міжнародным партнёрам, дзяржавам-сяброўкам Еўрапейскага Саюза, Злучаным Штатам Амерыкі, Вялікабрытаніі, Канадзе, Нарвегіі і іншым краінам, Радзе Еўропы, ААН, АБСЕ і іншым міжнародным арганізацыям, за спрыянне вызваленню палітычных зняволеных і падтрымку барацьбы беларускага грамадства за незалежнасць сваёй краіны і дэмакратыю;

Выказваем удзячнасць Еўрапейскаму Саюзу за прыняцце Усёабдымнага плана падтрымкі Беларусі ў перыядзе яе перахода да дэмакратыі і ўважаем гэта за знак гатоўнасці да вялікіх інвестыцыяў у дабрабыт і еўрапейскую будучыню Беларусі;

Выказваем удзячнасць Парламенцкай Асамблеі Рады Еўропы за прыняцце Люксембургскіх рашэнняў як рэкамендацыяў для нацыянальных парламентаў па падтрымцы дзейнасці беларускага грамадства ў выгнанні, мабільнасці беларусаў і беларусак, адукацыйных, культурных, грамадскіх сувязяў, заклікаем нацыянальныя парламенты да імплементацыі Люксембургскіх рашэнняў;

Выказваем удзячнасць краінам, што прынялі ў сябе беларусаў і беларусак, якія былі дэпартаваныя ці вымушаныя былі пакінуць Беларусь з-за палітычных рэпрэсіяў;

Заклікаем міжнародную супольнасць працягваць намаганні дзеля вызвалення палітычных зняволеных і спынення рэпрэсіяў у Беларусі;

Заклікаем да прыцягнення прадстаўнікоў і прадстаўніц рэжыму Лукашэнкі да адказнасці за злачынствы супраць чалавечнасці ў дачыненні да беларускага народа, а таксама ваенна-палітычнага кіраўніцтва Беларусі за саўдзел у злачынстве агрэсіі супраць Украіны і незаконнае перамяшчэнне і індактрынацыю ўкраінскіх дзяцей;

Заклікаем міжнародную супольнасць працягваць і пашыраць падтрымку беларускіх незалежных медыя, праваабаронцаў, грамадзянскай супольнасці і інстытутаў Дэмакратычных сілаў Беларусі;

Адзначаем, што Дэмакратычныя сілы не толькі змагаюцца за змены, але і рыхтуюцца да іх. Распрацаваны праект Канстытуцыі, законапраекты, канцэпцыі рэформаў, канцэпцыі люстрацыі і кампенсаций шкоды ахвярам рэпрэсіяў, план дзеянняў у пераходны перыяд, каб Беларусь стала краінай, якая служыць сваім грамадзянам і грамадзянкам і з'яўляецца важнай часткай сістэмы бяспекі ў рэгіёне;

Заклікаем усіх памятаць пра нашыя галоўныя мэты і каардынаваць сваю працу дзеля іх дасягнення пры разуменні, што беларускае грамадства вельмі разнастайнае, складаецца з людзей і арганізацыяў з рознымі палітычнымі поглядамі, і што дыскусіі і спрэчкі ў дэмакратычным руху з'яўляюцца нармальнай з'явай.

Мы аб'ядноўваем намаганні і ідзём наперад, каб вярнуць беларусам Беларусь і зрабіць Беларусь краінай, якую паважаюць у свеце і дзе людзі маюць рэальнае права выбару, улада паважае сваіх грамадзянаў і грамадзянак і служыць грамадству.

Жыве Беларусь!